

الدر المختار کا سندھ میں مطالعہ: ایک تحقیقی جائزہ

محمد طاہر عبدالقیوم*

Abstract

A well Known book Durr al-Mukhtār has great importance in Ḥanafī School of thought. This is mainly due to its conciseness and comprehensiveness. This is why most of Ḥanafī Scholars has worked on it by editing the manuscripts and writing scholarly footnotes annotation which numbered more than sixty.

Al-Durr al-Mukhtār has remained law book in sub-continent. Sindhi scholars have also written commentaries and footnotes on this master piece of the latter Ḥanafī school of thought. This paper attempts to introduce these standard works in detail.

Keywords: در مختار، فقہ، مخطوطات، سندھ، کتب، سندھی، رسائل، طباعت، مطبوعہ، تحقیق

در مختار اور اس کے مؤلف کا مختصر تعارف

امام محمد بن عبداللہ التمر تاشی (م 1004ھ) کی کتاب "تنویر الابصار" کی شروحات میں اگر کسی شرح کو اللہ تعالیٰ نے سب سے زیادہ مقبولیت سے نوازا ہے تو وہ امام محمد بن علی الحصکفی (1025ھ) کی کتاب "الدر المختار شرح تنویر الابصار" ہے۔ یہ اس کی سب سے عظیم شرح ہے حتیٰ کہ امام محمد امین ابن عابدین شامی (1198-1252ھ) "رد المختار شرح الدر المختار" میں اس کی مقبولیت کا بارے فرماتے ہیں کہ: یہ ایسی کتاب ہے جو ملکوں میں اڑتے ہوئے اور سورج سے زیادہ دنیا میں مشہور ہوئی، یہاں تک کہ لوگ اس پر ٹوٹ پڑے اور سارے اسی کی طرف چل پڑے اور ایسا کیوں نہ ہو؟! جب کہ وہ مذہب (حنفی) میں سونے کے مثل ہے، اس نے سارے مسائل (اصول و فروع) کو بہترین انداز میں اپنے اندر ایسا سمویا ہے کہ کسی اور کتاب میں ایسا نہیں دیکھا گیا۔ اسی طرح صاحب در مختار نے بذات خود بھی کتاب کی بڑی تعریف کی ہے۔ یہ کتاب ہر دور میں بڑی کثرت سے ہر جگہ شائع ہوتی رہی ہے، اس وقت ہمارے سامنے جو نسخہ موجود ہے وہ دارالکتب العلمیہ، لبنان، بیروت کا ہے۔

صاحب کتاب کا مختصر تعارف

آپ کا نام: محمد بن علی بن محمد بن علی بن عبدالرحمن الحصنی الاثری علاء الدین الحصکفی ہے۔ آپ شام میں فقہ حنفی کے مشہور مفتی تھے۔ آپ کی ولادت دمشق میں سن 1025ھ کو اور وفات 1088ھ کو دمشق ہی میں ہوئی ہے۔

در مختار پر سندھی علما کی شروح و حواشی

ہماری معلومات کے مطابق اب تک "الدر المختار شرح تنویر الابصار" کی سات (7) شروحات، حواشی اور تعلیقات سندھی علما نے تصنیف کی ہیں، ان میں سے کچھ موجود ہیں تو کچھ مفقود، آئیے! اب ان کی تفصیلات اور تجزیہ ذکر کرتے ہیں:

* ریسرچ اسکالر، شعبہ تقابل ادیان و ثقافت اسلامیہ، جامعہ سندھ، جام شورو

1- حاشیہ قرۃ الأنظار علی الدر المختار، علامہ ابوالطیب سندھی (م 1149ھ)

نام و نسب

قاضی، علامہ، محدث، فقیہ ابوالطیب محمد بن عبدالقادر سندھی حنفی مدنی¹۔

ولادت

آپ کی ولادت باسعادت سندھ میں ہوئی، لیکن کسی مصنف اور مورخ نے آپ کی تاریخ ولادت کا ذکر نہیں کیا۔

بچپن و تحصیل علوم

آپ کا بچپن سندھ میں گذرا، جہاں آپ نے اپنے دور کے علما سے علمی تحصیل کی، اس کے بعد سن 1120ھ میں آپ حرین تشریف لے گئے، علامہ عبدالرحمن انصاری فرماتے ہیں کہ: آپ بچپن ہی میں مدینہ منورہ آگئے تھے²۔ اور وہاں پر حج و عمرہ کے احکامات ادا کئے، اس کے بعد مدینہ منورہ تشریف لائے³۔

آپ بڑے عالم، محقق اور مدقق فقیہ تھے۔ حرین کے علما سے استفادہ کیا۔ آپ کا شیخ ابوالحسن سندھی کبیر سے متعدد فقہی مسائل پر اختلاف چلتا رہتا تھا، شیخ محمد عابد سندھی (م 1257ھ) نے لکھا ہے کہ: شیخ ابوالحسن حدیث پر عمل کیا کرتے تھے اور کوئی بات نہیں سنتے تھے جبکہ شیخ ابوالطیب حنفی مسلک کے تھے وہ اور کوئی بات نہیں سنتے تھے، تو بعض اوقات ان میں جب مناظرہ ہو جاتا تھا تو شیخ ابوالحسن سندھی قوی دلائل سے شیخ ابوالطیب کو عاجز کر دیتے تھے⁴۔

اساتذہ

آپ کے اساتذہ میں سے جن تک رسائی ہوئی ہے وہ یہ ہیں:

1- شیخ حسن بن علی العجمی۔

2- محمد سعید کوکنی قرشی نقشبندی

3- قاری علامہ شیخ احمد البنا الدمیاطی م 1117ھ

علمائے حرین سے تحصیل علمی مکمل کرنے کے بعد آپ آخر عمر تک مدینہ منورہ میں درس و تدریس میں مشغول ہو گئے، آپ سے سندھ اور حجاز مقدس میں بہت ساری مخلوق نے استفادہ کیا۔

تلامذہ

آپ کے کچھ مشہور تلامذہ یہ ہیں:

1- شیخ ابوالخیر بن احمد بن ابوالغیث مغلبای حنفی (1115-1164ھ)⁵

2- محی الدین بن احمد بن ابوالغیث مغلبای حنفی (1120-1187ھ)⁶

3- شیخ خطیب عبدالرحمن بن عبدالکریم انصاری مدنی (1125-1195ھ)⁷

4- محمد آفندی بن علی آفندی بن ابراہیم زہری شروانی (1112-1179ھ)⁸

5- عبداللہ بن ابراہیم بری (1083-1175ھ)، انہوں نے اپنے ہاتھ سے اپنے استاد شیخ ابوالطیب کے در مختار پر

حاشیے (زیر بحث) کو لکھا تھا۔⁹

6- (خطیب) یوسف انصاری (1121-1177ھ)¹⁰

7- علامہ عبدالخالق بن زین مزجاجی¹¹

8- شیخ اسماعیل بن محمد العجلونی 1162ھ¹²

قرة الأنظار حاشیہ در المختار

اس حاشیے کا نام تراجم اعیان المدینہ کے مؤلف نے (نظرة الأنظار) لکھا ہے۔¹³

ڈاکٹر عبدالقیوم سندھی حفظہ اللہ (پروفیسر دعوتہ فیصلی، ام القری یونیورسٹی، مکہ مکرمہ) نے اپنی پی ایچ ڈی تھیسس میں اس کا نام (قوة الأنظار) لکھا ہے۔¹⁴ لیکن پھر اپنی دوسری کتاب فہرس مخطوطات علماء السند میں (قرة) ہی ثابت کیا ہے۔¹⁵

شیخ سائد بکد اش نے بھی اس کا نام قرة الأنظار لکھا ہے۔¹⁶

اس حاشیے کا ایک نسخہ مکتبہ محمودیہ مدینہ منورہ میں دو جلدوں میں موجود ہے۔ پہلی جلد 1131 کے نمبر سے 674 صفحات (337 ورق) پر مشتمل ہے، جبکہ دوسری جلد 1312 کے نمبر سے 704 صفحات (352 ورق) پر مشتمل ہے۔¹⁷

اس کا دوسرا نسخہ مکتبہ عبد اللہ بن عباس (طائف، سعودی عرب) کا ہے، غلاف پر وقف المرحوم محمد بن عبدالقادر رحمہ اللہ لکھا ہے۔ طائف کے نسخہ کا عکس راقم کے پاس موجود ہے واللہ الحمد۔

شیخ محمد عابد سندھی اپنی شاہکار فقہ حنفی کی کتاب "طوالح الانوار شرح الدر المختار" میں اس حاشیے سے استفادہ کر کے بار بار حوالے دیتے ہیں، جس سے اس کتاب کی اہمیت کا اندازہ ہوتا ہے۔¹⁸

طائف کا نسخہ

پہلی جلد کی شروعات اس طرح ہے: (بسم الله الرحمن الرحيم وبه نستعين اللهم على ما نورت قلوبنا بنور الإيمان...)۔ آخر اس طرح ہے: (باب الحقوق ، أي حقوقه كطريق ...)۔

بلکل آخر میں یہ عبارت ہے: (بلغت مطالعته مع الشرح من أوله إلى هنا وأنا الفقير إلى الله زين العابدين بن الشيخ عمر عني عنه) غلاف پر شیخ محمد عابد سندھی کی مہر بھی موجود ہے، زین العابدين کی طرف سے لکھا ہے کہ اس نے یہ کتاب شیخ ابراہیم سندھی کے ہاں پڑھی ہے۔¹⁹

دوسری جلد کی شروعات اس طرح ہے: (السابع: وما يذكر في دعوى العقار...)۔ آخر اس طرح ہے: (الفروض المقدره في القرآن نوعان ...) مخطوٹ ہے، تاریخ نسخ کا ذکر نہیں، نسخہ آخر سے ناقص ہے۔

باقی تصانیف

آپ کی تصانیف میں چھوٹے رسالے تو بہت ہیں، لیکن ان میں سے چند مشہور تصانیف کا ذکر کرتے ہیں:

1. (حياة المهجة وإيضاح الوحجة) سنن ترمذی شریف کی شرح۔

2. رسالة جواب أحر في مسألة حج البدل (حج بدل پر)

3. رسالة في ضبط قول النبي ﷺ لسيدنا حذيفة رضي الله عنه
 4. شرح رسالة رحمة الله السندی فی وصیة الحج البدل وأفعاله
 5. النصوص الجليلة القاضية بعدم كراهية من صلى الصبح بسبح اسم ربك الاعلى وهل اتاك حديث الغاشية
- ان کے علاوہ بھی شیخ کے چھوٹے موٹے رسائل ہیں۔

اولاد

شیخ عبدالرحمن انصاری فرماتے ہیں کہ:

انہوں نے اپنے پیچھے صرف 2 دو بیٹیاں چھوڑیں، جو بھی انتقال کر گئیں ہیں، جبکہ ان دونوں کی اب دو بیٹیاں اس وقت موجود ہیں²⁰۔

وفات

علامہ عبدالرحمن الحسینی "معارف العوارف" میں آپ کی وفات کے بارے میں لکھتے ہیں کہ وہ (900ھ) کے کچھ سال بعد فوت ہوئے، جبکہ یہ بات علامہ لکھنوی سے سہو ہے²¹۔ شیخ عبدالرحمن انصاری نے ان کی تاریخ وفات 1145 لکھی ہے²²۔ اصل میں آپ کا انتقال مدینہ منورہ میں سن 1149ھ میں ہوا ہے۔

2- شیخ ابوالحسن سندھی (صغیر) 1187ھ

نام و نسب

شیخ ابوالحسن غلام حسین بن محمد صادق نقشبندی ٹھٹوی سندھی۔ المعروف (ابوالحسن صغیر)²³۔

ولادت

آپ سندھ کے علمی شہر ٹھٹہ میں سن 1125ھ میں پیدا ہوئے۔

بچپن و تحصیل علوم

آپ کا بچپن سندھ میں گذرا، وہیں ان کی نشوونما ہوئی، اور اپنے والد ماجد سے علمی تحصیل کی جو کہ شیخ محمد معین ٹھٹوی کے شاگرد تھے۔ آپ کو "صغیر" اس لئے کہا جاتا ہے تاکہ آپ میں اور ابوالحسن محمد بن عبدالہادی سندھی (کبیر) میں فرق کیا جائے، کیوں کہ دونوں کی کنیت ایک جیسی ہے۔

آپ کا شمار بڑے محدثین میں ہوتا ہے۔ اپنے شہر ٹھٹہ سے مدینہ منورہ ہجرت کر کے گئے۔ مدینہ منورہ میں آپ نے شیخ محمد حیات چاچڑ سندھی سے اپنا تعلق جوڑ لیا اور آخر عمر تک ان سے علمی تحصیل کرتے رہے۔ آپ بڑے اچھے ماہر خطاط تھے، ہر سال صحیح بخاری شریف اپنے ہاتھ سے خوبصورت انداز میں لکھ کر بیچتے تھے۔ شیخ عبدالرحمن انصاری فرماتے ہیں کہ: وہ ہمارے ساتھی تھے، 1165ھ میں مدینہ منورہ تشریف لے آئے اور مسجد نبوی میں حدیث میں آپ سا کوئی ماہر نہ تھا، ہمیشہ مسجد نبوی میں رہتے تھے، یہاں تک آپ کے اسباق دن رات میں دس (10) تک پہنچتے تھے، اور آپ دنیاوی تجارت وغیرہ بھی کرتے تھے یہاں تک کہ

آپ کا شمار مدینہ منورہ کے امیروں میں ہو گیا، آپ نے کئی شادیاں کیں²⁴۔

اساتذہ

1- محمد صادق سندھی (آپ کے والد ماجد)۔

2- شیخ محمد حیات سندھی

3- شیخ محمد حاشم

4- شیخ نجم الدین عبدالمعین سندھی

5- شیخ عبدالولی سورتی

تلامذہ

آپ مسجد نبوی میں اپنے استاد شیخ محمد حیات سندھی کی وفات کے بعد ان کی مسند پر بیٹھ کر قال اللہ و قال الرسول ﷺ پڑھانے لگے، آپ کے چند شاگرد یہ ہیں:

1- سید ابو سعید بن محمد ضیاء الشریف حسنی بریلوی۔

2- شیخ امین الدین بن الحمید العلوی اکاکوری۔

3- شیخ نعمت اللہ سندھی

اولاد

شیخ عبد الرحمن انصاری فرماتے ہیں کہ: آپ نے اپنے پیچھے ایک بیٹا احمد چھوڑا، اور یہ احمد نیک صالح ہو کر بڑا ہوا، لیکن شکل اچھی نہیں تھی، جیسے اعضاء ٹوٹے ہوئے ہوں، قد کا چھوٹا، کمزور جسم تھا، اگر دور سے کوئی اس کو دیکھے تو سمجھے گا کہ لاٹھی چل کر آرہی ہے، جبکہ سمجھداری اور عقلمندی میں اس سا کوئی نہ تھا، خاص طور پر دنیاوی معاملات میں، سمندر کے راستے مصر سے ہوتے ہوئے روم جا رہا تھا تو بحری بیڑے میں انتقال ہو گیا اور سمندر کے بیچ کہیں دفن کیا گیا، اس نے کوئی اولاد نہ چھوڑی²⁵۔

حاشیہ سے متعلق

اتنا تو یقین سے کہا جا سکتا ہے کہ آپ نے الدر المختار پر حاشیہ لکھا تھا، لیکن افسوس کی بات یہ ہے کہ آج اس حاشیہ کا نام معلوم ہے اور نہ اس کی موجودگی کا پتہ!

یہ بہت بڑے ایسے کی بات ہے، دراصل سندھ کے علما کی بارہویں اور تیرہویں صدی ہجری کی علمی کاوشوں کا بڑا چرچا موجود ہے، عرب و عجم کی کوئی کتاب ہوگی جو سندھ کے علما کی تصانیف کے ذکر سے خالی ہو! لیکن افسوس سے کہنا پڑتا ہے کہ اس کے بعد سندھ میں تصنیف و تالیف کی طرف توجہ نہیں دی گئی الا ماشاء اللہ، جس کی وجہ سے ایک تو وہ اس میدان میں پیچھے رہ گئے، لیکن اس سے بڑی اور تکلیف دہ بات یہ ہوئی کہ بڑی عظیم کتابیں مفقود ہو گئیں، ان میں شیخ ابو الحسن سندھی صغیر کادر مختار پر یہ حاشیہ بھی ہے۔ تقریباً ہر مورخ نے اس حاشیہ کا ذکر کیا ہے:

1- شیخ سائد بکد اش فرماتے ہیں: علامہ محدث فقیہ شیخ ابو الحسن سندھی صغیر (1187) کادر مختار پر حاشیہ ہے²⁶۔

- 2- شیخ محمد عابد سندھی طوابع الانوار کے باب صفة الصلاة میں ان کے حاشیے سے اقتباس لیتے ہیں²⁷۔
- 3- علامہ قاسمی (المتانت) علامہ جعفر بوبکانی کے حواشی میں التحریر المختار رافعی سے شیخ ابوالحسن سندھی صغیر کے حاشیے کے اقتباسات دیتے ہیں²⁸۔ اکابر کی کتابیں پکار پکار کر شیخ ابوالحسن سندھی صغیر کے اس حاشیے کی دہائی دے رہے ہیں، لیکن! کاش! اس میراث کی حفاظت ہوئی ہوتی۔ اب بس یہ امید کی جاسکتی ہے کہ شاید اللہ کرے آگے آنے والے محققین کو یہ مخطوط مل جائے۔

باقی تصنیفات

1. إجازة الشيخ أبي الحسن السندی الصغیر لتلميذه جار الله بن عبد الرحيم الهندی۔ غیر مطبوع
2. أربعون حديثاً۔ غیر مطبوع
3. الإفاضة المدنية في الإرادة الجزئية۔ مطبوع
4. إنباء الأنبياء في حياة الأنبياء۔ مطبوع
5. بهجة النظر على شرح نخبة الفكر۔ مطبوع۔

وفات

- آپ مدینہ منورہ میں جمعہ المبارک کی رات رمضان المبارک کی 25 تاریخ سن 1187ھ کو انتقال کر گئے۔
- 3- رش الأنوار علی الدر المختار، مخدوم عبدالواحد سیوستانی (م 1224ھ)

نام و نسب

مخدوم عبدالواحد بن مخدوم قاضی دین محمد بن مخدوم مفتی عبدالواحد کبیر بن عبدالرحمن بن مولانا محمود سہروردی بن شیخ عیسیٰ ثانی پٹانی برہانپوری صدیقی²⁹۔

ولادت

آپ کی ولادت باسعادت میاں نور محمد کلہوڑہ کے دور میں سن 1150ھ بمطابق 1737ع میں سیون شریف میں ہوئی³⁰۔

بچپن و تحصیل علوم

آپ کے والد مخدوم دین محمد صدیقی نے پاٹ چھوڑ کر سیون میں سکونت اختیار کی اور وہیں شادی کی، جہاں ان کے دو بیٹے مخدوم عبدالواحد اور محمد حسن پیدا ہوئے، صوفی بزرگ حضرت شاہ عبداللطیف بھٹائی کے گہرے دوست دو تھے، ایک: مخدوم محمد معین ٹھٹوی اور دوسرے: مخدوم دین محمد سیوہانی۔ اس دور کے حاکم سندھ میاں نور محمد کلہوڑا کو ان پر بہت بھروسہ تھا، ان کی طرف سے قضاء کے منصب پر فائز تھے اور وزیر مذہبی امور تھے۔ شاہ عبداللطیف بھٹائی جب بھی سیون جاتے تھے تو مخدوم دین محمد کے ہاں رہتے تھے۔ آپ کے دادا مخدوم عبدالواحد کبیر سلطان اور نگزیب کے دور میں سیون کے مفتی تھے۔ آپ کے خاندان کا سلسلہ نسب حضرت ابو بکر صدیق رضی اللہ عنہ سے جاملتا ہے۔

یہ وہ زمانہ تھا جب سیون علما و فضلا کا مرکز تھا، بالخصوص مخدوم صاحب کا خاندان مکمل طور پر علم و عمل سے معمور تھا۔ ابتداء میں اپنے والد صاحب کی نگرانی میں ان کی تربیت ہوتی رہی، آگے چل کر ٹالپروں کی طرف سے ایک خاص علاقے کے مفتی کے منصب

پرفائز کیے گئے۔

آپؒ کو فقہ حنفی میں مہارت حاصل تھی، صدہا مسائل فقہ حنفی کی کتابیں سامنے رکھ کر اپنے اجتہاد سے حل کر لیا کرتے تھے، ان کے بے شمار فتاویٰ کو ان کے شاگرد مولوی محمد افضل جمع کرتے رہے، جو تین جلدوں پر ہے اور اس مجموعہ کا نام "جمع المسائل علی حسب النوازل" ہے۔ جو آج کل بیاض واحدی کے نام سے مشہور ہے، بیاض واحدی اب سندھی ادبی بورڈ کی طرف سے دو خوبصورت جلدوں میں چھپ کر آچکی ہے، اور اس کا سندھی ترجمہ بھی آچکا ہے۔ آپ کی فقہت کی وجہ سے آپ کو "نعمان ثانی" کہا جاتا ہے۔ آپ کے دادا مخدوم عبدالواحد کبیر کی وجہ سے محمد احسان بھی کہا جاتا ہے۔ آپ کی ظاہری علوم کے ساتھ باطنی علوم سے بھی بڑی چاہت تھی۔

اساتذہ

- 1- مخدوم دین محمد (آپ کے والد)
- 2- حضرت خواجہ صفی اللہ مجددی (1212ھ)

تلامذہ

- 1- محمد حسین سیوستانی
- 2- اخوند رازق ڈنو
- 3- میاں محمد امین خیر پوری
- 4- خلیفہ عبدالحکیم سیوستانی
- 5- مولانا محمد افضل

رش الأنوار

علامہ غلام مصطفیٰ قاسمی (ڈائریکٹر شاہ ولی اللہ اکیڈمی، حیدرآباد) "المتانة" کے حاشیے پر بار بار "رش الأنوار" سے اقتباسات لیتے نظر آتے ہیں، آپ "المتانة فی المرمۃ عن الخزانة" کے مقدمے میں فرماتے ہیں: حواشی میں جو تعلیقات ہیں ان میں، میں نے اکثر سندھی علما کی تعلیقات سے استفادہ کیا ہے، ہاں اگر اس موقع پر کسی سندھی عالم کی تحریر نہیں ملی تو پھر دوسروں سے بھی استفادہ کیا ہے۔۔۔ میں نے اس کتاب کے حاشیے میں مناسب جگہوں پر ان کو لگا دیا ہے، ان میں سے در مختار کا ایک قلمی نسخہ ہے جس پر حاشیہ رش الأنوار کے اقتباسات لگے ہوئے ہیں، جو کہ نعمان ثانی مخدوم عبدالواحد سیوستانی کی تصنیف ہے، جس کو میں نے صاحب رش الأنوار کے خاندان میں سے قاضی محمد مراد سندھی کے کتب خانے سے حاصل کیا³¹۔ بیاض واحدی کے شروع میں بھی اس کا ذکر ملتا ہے³²۔ مخدوم فضل اللہ پٹائی (1290ھ) اپنے فتاویٰ میں بار بار رش الأنوار سے اقتباسات لے آتے ہیں، ایک جگہ فرماتے ہیں: (وفی رش الأنوار حاشیة الدر المختار لجدنا السيويستاني النعماني الثاني رحمه ربه أن علم القلب عطف علی الفقہ...)³³۔

اس حاشیے کے متعلق اپنے اکابرین سے بہت سنا تھا، خواہش تھی کہ اس کو حاصل کیا جائے، نیز ہماری یہ تحقیق بھی اس بات کا تقاضا

کر رہی تھی کہ حاشیے کو ڈھونڈا جائے، اور نہیں تو کم از کم اس کی وصف ہی مل جائے، اس بات کو مد نظر رکھتے ہوئے سندھ کی چھوٹی بڑی لائبریریوں کو چھانتا رہا³⁴۔

بالآخر "الرحیم" مشاہیر نمبر (شاہ ولی اللہ اکیڈمی حیدرآباد) میں اس کے بارے میں کچھ احوال ملا³⁵۔ تقریباً وہی احوال مقالات قاسمی میں بھی پڑھ چکا تھا³⁶۔

بالآخر حضرت علامہ مفتی عبدالوہاب چاچڑ مدظلہ (روہڑی) کے پاس رش الانوار کا ایک ناقص نسخہ مل گیا، اور الحمد للہ حضرت نے بڑی سخاوت کرتے ہوئے اس ناقص نسخے کی ایک کاپی کرنے کی اجازت دے دی، جس کی تفصیل یہ ہے:

نسخہ ناقص ہے، یعنی کتاب الطہارۃ سے کتاب الزکاح کے باب الرضاع تک ہے۔ شروعات اس طرح ہے: (بسم اللہ الرحمن الرحیم الحمد لله الأحد القدم الصمد الدائم ... أما بعد: فيقول العبد الفقير مخدم عبد الواحد بن مخدم دين محمد سيستاني فلما كان الدر المختار شرح تنوير الأبصار معدن الفقه ... وسميتها برش الأنوار على الدر المختار وعلى ملهم الصواب أعتد وأتوكل) آخر اس طرح ہے: (تزوج نفسها منه أي في الحكم فيما بينهما وبين الله تعالى ... أي لأن الحكم لم يتصل بهذه الشهادة)۔

خط نستعلیق ہے اور ٹوٹل اور ارق کی تعداد 152 ہے یعنی کہ 304 صفحات ہیں۔ ہر صفحے پر 23 سطر ہیں اور ہر سطر میں اوسط 20 لفظ ہیں۔ مخطوط کا سائز 11.5x9 ہے۔

ابواب جو اس نسخے میں شامل ہیں

کتاب الطہارۃ۔ کتاب الصلاۃ۔ کتاب الزکاة۔ کتاب الصوم۔ کتاب الحج۔ کتاب الزکاح۔

غلاف پر مالک فقیر حکیم محمد مراد صدیقی لکھا ہے۔

اور کتاب کے نام کے ساتھ لکھا ہے: مصنف کی کتاب لکھنے سے فراغت 1217ھ کو ہوئی۔ غلام رسول۔

باقی تصانیف

1- بیاض واحدی (تحریر المسائل علی حسب النوازل)۔ مطبوع

2- حاشیۃ الأشباه والنظائر۔

3- کشف الکامن فی علم الباطن۔ مطبوع

4- تہدید الغافر فی تعذیب الکافر۔ مطبوع

5- تیسیر القدر فی أضحیۃ الفقیر۔ مطبوع۔

اولاد

آپؐ کو زینہ اولاد نہ تھی، صرف تین بیٹیاں تھیں۔ جو سب کی سب علوم متداولہ فقہ، حدیث میں بڑی عالمہ اور فاضلہ تھیں۔ پاٹ اور سیہون کے مخدوم آپ کے بھائی محمد حسن کی اولاد ہیں۔

وفات

مخدوم صاحب کے 74 سال کی عمر میں ایک بڑی گانٹھ پیدا ہو گئی تھی اور اسی کی جراحی کے نتیجے میں ان کی وفات ہوئی۔ رحلت کا واقعہ 14 رمضان 1224ھ میں ہوا۔ یاد رہے کہ سیوستانی رس پر مادر علمی سندھ یونیورسٹی جامشور واور ہمدرد یونیورسٹی کراچی میں سندھی، اردو اور عربی زبانوں میں پی ایچ ڈیز ہو چکی ہیں۔

4۔ البحر الزخار، حمزة بن ابراہیم سندھی

نام و نسب

شیخ حمزة بن شیخ ابراہیم بن شیخ فیض اللہ سندھی³⁷۔

ولادت

آپؐ مدینہ منورہ میں پیدا ہوئے، آپ کی تاریخ ولادت کے بارے میں کسی نے نہیں لکھا، لیکن (تراجم أعيان المدينة المنورة) میں لکھا ہے کہ یہ عالم (شیخ حمزة) آج (یعنی 1251ھ) میں یہاں مدینہ میں موجود ہیں۔ کتاب کے محقق ڈاکٹر محمد التوئی فرماتے ہیں کہ: اس کتاب میں جو سب سے آخری ترجمہ آیا ہے وہ سن 1251ھ کا ہے، اس کا مطلب ہے کہ مصنف سن 1251ھ کے بعد تک زندہ رہے ہیں۔

اس سے واضح ہو جاتا ہے کہ شیخ حمزة تیرہویں صدی ہجری کے عالم ہیں اور اس سے ان کی ولادت کا بھی اندازہ لگا سکتے ہیں کہ وہ سن 1200ھ یا اس کے کچھ سال بعد پیدا ہوئے ہونگے³⁸۔

بچپن و تحصیل علوم

"تراجم أعيان المدينة المنورة" میں ہے کہ: آپ کے والد شیخ ابراہیم سن 1140ھ میں اپنے والد (شیخ فیض اللہ) کے ساتھ مدینہ منورہ تشریف لے آئے تھے، اور آپ (شیخ ابراہیم) جامع المعقول والمنقول اور سید المحققین والمدققین اور محرر الفروع والاصول تھے، جنہوں نے اپنے والد (شیخ فیض اللہ) سے بھی علمی تحصیل کی تھی، اور آپ کے دادا شیخ فیض اللہ بھی بڑے عالم، فاضل، فقیہ تھے۔ آپ کے دادا شیخ فیض اللہ سندھی مدینہ منورہ میں 17 رجب سن 1208ھ کو فوت ہوئے³⁹۔ اور آپ کے والد شیخ ابراہیم بھی مدینہ منورہ ہی میں سن 1192ھ میں فوت ہوئے⁴⁰۔

آپؐ کی مدینہ منورہ ہی میں نشوونما ہوئی، اور وہیں علمی تحصیل کی، اور اپنے دور کے بڑے عالم فاضل بن کر ابھرے۔ آپؐ فقہ حنفی کے بڑے عالم، فقیہ، فاضل اور منطق کے صف اول کے ماہر تھے۔

اساتذہ

1۔ شیخ ابراہیم فیض اللہ (آپ کے والد)

2- شیخ علی افندی شروانی

3- شیخ مصطفی رحمتی (صاحب حاشیة الرحمتی علی الدر المختار)

4- شیخ عثمان الحصری

5- شیخ عمر شحاتہ

تلامذہ

آپ کے تلامذہ کے بارے میں معلومات نہیں مل سکیں۔

البحر الزخار

سندھ کے اکثر کتب خانوں میں اس کتاب کو چھانا اور محققین کے مراجع سے بھی رجوع کیا لیکن کچھ پتہ نہ چل سکا، بالآخر مسلسل تحقیق کرتے ہوئے کتاب (فہر س آل البیت) سے معلوم ہوا کہ اس کتاب کا ایک نسخہ ترکی میں موجود ہے، اور اس کی دو جلدیں ہیں۔ اور اس میں البحر الزخار کو در مختار کی شروح میں شمار کیا گیا ہے۔

جلد اول = (4220) ف۔ م۔ ع۔ طوبقبو، سرای، استانبول 610/2۔

جلد دوم = (4221) ف۔ م۔ ع۔ طوبقبو، سرای، استانبول 611/2۔

استنبول کے کتب خانہ توپ کاپی میں اس مخطوط کی دو جلدیں موجود ہیں⁴¹۔ مزید تحقیق سے معلوم ہوا ہے کہ اس مخطوط کا ایک دوسرا نسخہ بھی ہے اور وہ دارالکتب القاہرہ، مصر کے کتب خانے میں موجود ہے، دارالکتب القاہرہ، (45 مجامع) ف۔ دارالکتب 440/1⁴²۔

تراجم اعیان المدینہ میں فرماتے ہیں کہ: آج کل یہ عالم (شیخ حمزہ) الدر المختار پر حاشیہ لکھ رہے ہیں، لیکن حاشیہ سے زیادہ در مختار کی مکمل شرح لگ رہی ہے، اور آج کل (باب شروط الصلاة) تک پہنچے ہیں، اور اگر وہ اس کو مکمل کرتے ہیں تو ان کے لکھنے کے انداز سے پتا چل رہا ہے کہ یہ کتاب کئی جلدوں میں آئیگی⁴³۔ ہدیۃ العارفین میں بھی کتاب شرح الدر المختار کو ان کی تصانیف میں شمار کیا ہے۔

باقی تصانیف

2- شرح الاظہار للبرکوی⁴⁴

وفات

"ہدیۃ العارفین" میں ان کی تاریخ وفات 1212ھ بتائی گئی ہے جو کہ غلط ہے، کیونکہ اوپر ہم ثابت کر چکے ہیں کہ مصنف سن 1251ھ تک موجود تھے تو سن 1212ھ کو کیسے فوت ہو سکتے ہیں!

5- طوابع الأنوار شرح الدر المختار، شیخ محمد عابد سندھی (1257ھ)

نام و نسب

شیخ محمد عابد سندھی (1190-1257ھ) کا نام اور ان کا نسب نامہ اس طرح ہے:

ابو عبد اللہ محمد عابد بن احمد علی بن محمد مراد بن حافظ محمد یعقوب الانصاری المدنی السندی⁴⁵۔
آپ²¹ واسطوں سے سیدنا حضرت ابویوب انصاری رضی اللہ عنہ سے جا کر ملتے ہیں۔

ولادت

آپ کی ولادت باسعادت ایک بہت بڑے دیندار اور علمی گھرانے اور برصغیر کے مشہور صوفی بزرگ حضرت (محمد عثمان مروندی) لعل شہباز قلندری کے شہر سیہون شریف میں سن 1190ھ کے حدود میں ہوئی⁴⁶۔

بچپن اور علوم کی تحصیل

آپ کا گھرانہ سندھ میں دینی اور علمی حوالے سے بہت معروف و مشہور تھا۔ ان کے والد شیخ احمد علی⁴⁷ (م 1202ھ) بہت بڑے عالم تھے، اور دادا شیخ محمد مراد انصاری⁴⁸ (م 1198ھ) مخدوم محمد ہاشم ٹھٹوی کے قابل قدر تلمیذ اور سندھ میں شیخ الاسلام کے نام سے مشہور تھے، آپ سندھ کے بڑے مقرر اور خطیب تھے⁴⁸۔ اور آپ کے چچا شیخ محمد حسین انصاری⁴⁹ (م 1211ھ) علمی حوالے سے مرجع الخلاق تھے۔ ایسی ہی شخصیات کے سایہ شفقت میں شیخ محمد عابد سندھی نے پرورش پائی⁴⁹۔ بچپن میں ہی اپنے والد شیخ احمد علی، دادا شیخ الاسلام محمد مراد انصاری اور چچا محمد حسین اور پورے خاندان کے ساتھ سفر حجاز مقدس پر روانہ ہوئے، مکہ المکرمہ اور مدینۃ المنورہ کے احکامات پورے کرنے کے بعد وہ جدہ میں مستقل رہائش پذیر ہوئے، جہاں پر حجاز مقدس کے والی، محمد علی پاشا کے وزیر، ریحان نے ان کے علمی مقام کو دیکھتے ہوئے ان کے لئے ایک مسجد اور ایک بڑا رباط (سرائے، مسافر خانہ) اور ایک گھر بنوایا، جہاں شیخ نے ایک عظیم کتب خانہ بنوایا۔ اس سرائی کو شیخ الاسلام نے عوام کے لئے وقف کر دیا۔ شیخ محمد عابد سندھی اپنے والد، چچا اور دادا سے بچپن ہی سے علمی تحصیل کرتے رہے یہاں تک کہ ان کے والد اور دادا کا وہیں جدہ میں انتقال ہوا، تو اس کے بعد اپنے چچا کے ساتھ یمن کا سفر اختیار کیا اور یہاں شیخ نے پورے 30 سال کا طویل قیام فرمایا⁵⁰۔

اساتذہ

یوں تو شیخ نے کافی علما کرام سے استفادہ کیا، ان کو تحصیل علم سے کوئی بات روک نہ سکی، مختصر طور پر ان کے کچھ اساتذہ کرام کا تذکرہ کرتے ہیں:

- 1- شیخ محمد حسین بن محمد مراد الانصاری السندی⁵¹ (آپ کے چچا) م 1203ھ۔
- 2 شیخ ابوالعباس احمد بن ادريس الحسني⁵² (1172-1253ھ)۔
- 3- شیخ محمد زمان (دوم) بن محبوب الصمد بن محمد زمان (اول) سندھی⁵³ م 1247ھ۔
- 4- شیخ حسین بن علی المغربي⁵⁴ (مفتی المالکیۃ بمکہ المکرمہ) م 1228ھ۔
- 5- محمد بن علی الشوکانی (م 1250ھ)

تلامذہ

یمن میں رہتے ہوئے شیخ محمد عابد نے یمن کے کافی شہروں اور قصبوں میں پڑھایا، اس کے علاوہ آپ مدینہ منورہ کے علما کے رئیس تھے، نیز آپ مسجد نبوی کے اہم اساتذہ میں سے تھے، جن سے عوام اور طلباء کا جم غفیر استفادہ کیا کرتا تھا، آپ مسجد نبوی کے شیخ

الحدیث تھے، بسا اوقات تو صحاح ستہ بغرض اجازت محض چھ ماہ میں مکمل کرواتے تھے، آپ حدیث شریف میں اپنی عالی سند پر اس طرح فخر فرمایا کرتے تھے: (میری طرح بننے کی کوشش کرنی چاہیے کیونکہ میرے اور بخاری کے درمیان صرف نو واسطے ہیں)۔ آپ کے طلباء کی صحیح تعداد معلوم کرنا مشکل ہے، اس کے باوجود آپ کے کچھ مشہور طلباء کے نام لکھتے ہیں:

- 1- شیخ ابراہیم بن محمد سعید المکی الحنفی (1204-1290ھ)۔
- 2- شیخ جمال بن عبد اللہ بن عمر المکی۔ مفتی الحنفیہ بمکہ المکرمتہ۔ 1284ھ۔
- 3- شیخ لطف اللہ بن احمد بن لطف اللہ بن احمد الصنعائی۔ 1243ھ۔
- 4- شیخ ابو محمد علی الرضی علی خان بن شیخ احمد مجتبیٰ الہندی۔ 1270ھ۔
- 5- شیخ عبدالرحمن وجیہ الدین بن شیخ محمد حسین (شیخ کا پچا زاد بھائی) وغیرہ۔

طوالع الأنوار شرح الدر المختار

یہ کتاب فقہ حنفی کی شاہکار کتاب ہے، اور مصنف کی سب سے آخری تصنیف ہے، اس لئے اس کی اہمیت اور بڑھ جاتی ہے۔ یہ کتاب آج تک دنیا کے سامنے اپنی 16 ضخیم جلدوں میں مخطوط کی شکل میں موجود ہے۔ مادر علمی سندھ یونیورسٹی جامشور نے اس پر تحقیق کا کام شروع کر لیا ہے اور تکمیل کے بعد اسے چھپانے کا ارادہ رکھتی ہے۔ اس کے کچھ ابواب پر تحقیق کر کے کچھ احباب نے سندھ یونیورسٹی جامشور سے پی ایچ ڈیز کی ڈگریاں بھی حاصل کی ہیں، اور کچھ ابھی (بشمول راقم الحروف وللہ الحمد) تحقیق کر رہے ہیں جو کہ اپنی جگہ پر بہت ہی عمدہ کام ہے اور اس کو جاری رکھنا بھی چاہیے، اب تک باب الطہارۃ سے باب الإمامہ تک کام ہو چکا ہے۔

طوالع الانوار مخطوط کے دو نسخے الحمد للہ ہمارے پاس عکس کی شکل میں موجود ہیں۔

ایک ازہری نسخہ ہے اور یہ مکتبہ ازہر شریف مصر کا ہے، یہ 16 جلدوں پر مشتمل ہے، اس کے تقریباً 9522 اور اق ہیں! یعنی اس کے دگنے عدد کے صفحات، اور ہر صفحہ پر 23 سطریں ہیں، اس کی چار لوگوں نے 1293ھ سے 1296ھ تک کتابت کی ہے اور وہ یہ ہیں: 1- علی بن علی بن حسن الشراقی۔ 2- مصطفیٰ ابوسنہ۔ 3- یوسف زیادہ البغدادی۔ 4- عبدہ یوسف زیادہ۔

دوسرا نسخہ مکی ہے، اور اس کی صرف شروع کی ۲ جلدیں موجود ہیں، اس کو نسخہ مکتبہ المولد الشریف بھی کہا جاتا ہے، جو کہ مکتبہ مکہ المکرمتہ کے نام سے مشہور ہے۔ اس کے پہلے نسخے کے 484 اور اق ہیں اور دوسرے کے 487 اور اق ہیں، اس کے بھی ہر صفحہ پر 23 سطریں ہیں۔ خط واضح ہے، اس پر کوئی مقدمہ نہیں، اور کتاب الطہارہ سے ہی شروعات ہوتی ہے۔ اور ویسا ہی ازہری نسخہ کا حال ہے۔ مکی نسخے کے نسخہ کا نام یا تاریخ نسخہ کا ذکر نہیں۔ ازہری نسخے کا خط فارسی ہے، اور مکی کا خط رقعہ ہے، جو خوبصورت خط ہے۔

ان کے علاوہ دو (۲) اور نسخوں کی اطلاع ملی ہے ان میں ایک (لیڈن-ہالینڈ) کا نسخہ ہے، اور دوسرا ترکی کا نسخہ ہے۔ ترکی کے نسخے کی خصوصیت یہ ہے کہ یہ مؤلف شیخ محمد عابد سندھی کے اپنے ہاتھ سے لکھا ہوا ہے اس نسخے کے پہلے چند

صفحات کی راقم نے زیارت کی ہے، باقی دونوں نسخوں کو تفصیلاً دیکھنے اور ان شاء اللہ ان کے عکس حاصل کرنے کے بعد ان پر تفصیل سے بات ہو سکے گی۔

یہ کتاب فقہ حنفی کی مشہور و مستند کتاب درمختار کی مکمل، مفصل، اور مدقق شرح ہے، جس میں مصنف کسی مسئلہ کا ذکر کرنے کے بعد پہلے قرآن مجید، پھر احادیث مبارکہ اور پھر کتب فقہ سے استدلال کرنے کے بعد بقیہ فقہی مسالک سے مقارنہ کرنے کا عظیم کام بھی سرانجام دیتے ہیں۔ اس کتاب میں ایسے مصادر کا ذکر بھی ہے جو آجکل مفقود ہیں۔

"مسند الحجاز" میں ڈاکٹر عبدالقیوم سندھی حفظہ اللہ لکھتے ہیں: میں نے اپنے استاذ شیخ فاضل علامہ عبدالرشید نعمانی رحمہ اللہ سے سنا، انہوں نے فرمایا کہ: (اس کتاب کے ہوتے ہوئے کسی فقیہ کو حاشیہ ابن عابدین کی ضرورت نہیں پڑ سکتی!)⁵¹

ہم نے خود حضرت علامہ ڈاکٹر محمد ادریس سومرو۔ کنڈیاروی۔ سے سنا ہے کہ علامہ غلام مصطفی قاسمی (سابق ڈائریکٹر شاہ ولی اللہ اکیڈمی حیدرآباد، سندھ) ایک صدری روایت فرمایا کرتے تھے کہ: ابن عابدین شامی۔ صاحب ردالمحتار۔ نے جب طوابع الانوار کو دیکھا تو فرمانے لگے کہ: کاش میں اس کو پہلے دیکھ لیتا تو ردالمحتار نہ لکھتا!۔ اسی طرح بہت سے علمائے کرام نے اس کی بڑی تعریف لکھی ہے، جس کی تفصیل ہم یہاں ذکر نہیں کر سکتے⁵²۔

باقی تصانیف

شیخ کی علوم قرآن، حدیث، صرف، نحو، طب وغیرہ میں اب تک ہمارے سامنے تقریباً چونتیس (34) کتابیں سامنے آئیں جن میں سے کچھ یہ ہیں:

1. الأبحاث فی المسائل الثلاث -
2. إلزام عساكر الإسلام بالاعتصام على القلنسوة طاعة للإمام -
3. تحرير في عدم جواز الجمع بين الصلاتين في السفر إلا الجمع الصوري والعرفاني والمزدلفي -
4. تعيين/تغيير الراغب في تحديد الوقف الخارب -
5. الحظ الأوفر لمن أطاق الصوم في السفر - وغيره

6- فوح الأزهار، مولانا ہدایت اللہ ہالائی

نام و نسب

مولانا ہدایت اللہ بن محمد حسن ہالائی

ولادت، بچپن اور تلامذہ

ان سب کے بارے میں کوئی معلومات نہیں مل سکی، لیکن اتنے شواہد ملے ہیں کہ وہ ہالاکے رہنے والے تھے۔

اساتذہ

مولانا محمد ملوک

فوح الأزهار

فوح الأزهار کے بارے میں شروع میں زیادہ معلومات نہ مل سکی تھی، البتہ یہ یقین سے کہا جاسکتا تھا کہ اس نام سے کتاب لکھی گئی تھی جس کے شواہد ایک سے زیادہ ہیں، مخدوم سلیم اللہ صدیقی صاحب خزینۃ المخطوطات میں رقمطراز ہیں:

فہرست مخطوطات مولوی ہدایت اللہ ہالائی

فوح الأزهار علی الدر المختار شرح تنویر الأبصار - تصنیف ہالائی (قلمی) جلد اول اور جلد دوم 53۔

اس سے معلوم ہوتا ہے کہ مولانا ہدایت اللہ ہالائی کے نام سے سندھی عالم نے در مختار پر شرح لکھی تھی جس کا نام فوح الأزهار تھا۔

اس کے بعد وقتاً فوقتاً ہماری جستجو جاری رہی یہاں تک کہ سندھ کے حوالے سے لکھی گئی ایک پرانی کتاب سے نایاب اور قیمتی معلومات مل گئی، جس کی عرصے سے تلاش تھی۔

ہوایوں کہ مرجع محققین حضرت مفتی ڈاکٹر محمد ادریس سومرہ کے ہاں۔ قاسمیہ لائبریری کنڈیارہ۔ میں ایک دفعہ کتاب گردی کرتے ہوئے سندھ کی ایک پرانی کتاب (سندھ کے دینی ادب کا کئٹلاگ) کو دیکھا تو اس کے مخطوطات کے حصے میں ص 10 پر علامہ غلام مصطفی قاسمی کی مخطوطات میں اللہ تعالیٰ کے فضل و کرم سے اس کا ذکر مل گیا، اور وہ یوں ہے:

نمبر: 29۔ مخطوط کا نام: فوح الأزهار۔ مؤلف: مولانا ہدایت اللہ ہالائی۔ فن: فقہ۔ زبان: عربی۔ خط: نستعلیق۔ تالیف کا سن:

تخمیناً 1320ھ

سائیز اور اراق: فل اسکیپ۔ کیفیت: مولانا ہدایت اللہ ہالائی سندھی، عربی اور فارسی کے بڑے شاعر تھے، شاہ عبداللطیف بھٹائی کا رسالہ فارسی میں نظم کیا۔ یہ ان کی الدر المختار للخصفنی کی کتاب پر تعلیقات ہیں، جو انہوں نے مولانا محمد ملوک کے پاس الدر المختار پڑھتے ہوئے تالیف کی تھیں 54۔

الحمد للہ ابتدائی طور پر یہ معلومات حوصلہ افزا تھیں۔ کافی کتب کو چھاننے اور محققین سے رجوع کرنے کے باوجود مؤلف کے بارے میں مزید کچھ معلوم نہ ہو سکا، لیکن ایک گوہر نایاب معلومات مولانا ڈاکٹر محمد ادریس سومرہ حفظہ اللہ سے یہ ملی کہ انہوں نے فوح الأزهار علامہ غلام مصطفی قاسمی کے ذاتی کمرے میں دیکھی ہے۔ بس پھر ہمت کر کے محترم نظیر احمد قاسمی (فرزند ارجمند حضرت غلام مصطفی قاسمی) سے فون پر اس کتاب کے حوالے سے بات ہوئی، جنہوں نے ایسی کتاب ان کے پاس موجود ہونے کی تصدیق کی، پھر حیدرآباد کا سفر اختیار کر کے اس قیمتی خزانے کے حصول کے لئے نکل پڑا، کتاب چوں کہ مخطوط اور انتہائی زیور حال میں تھی اس لئے اس کی فوٹو کاپی عکس حاصل تو نہ کر سکا، البتہ قراء حضرات کے سامنے اس کی وصف پیش خدمت ہے:

کاتب کا نام اور سن کتابت کا ذکر نہیں، زبان: عربی، فن: فقہ، خط: نستعلیق، تقطیع: 3221، ورق: 115۔ ہر صفحے پر اوسط 31

سطر۔ پہلے صفحے پر کتاب کی فہرست اس طرح سے شروع ہے: فہرست الجزء الأول من التعليق المسمى بفوح الأزهار علی الدر المختار شرح تنویر الأبصار۔ پہلی جلد کی شروعات ہی کتاب البیوع سے شروع ہوتی ہے اور کتاب پر واضح لفظوں میں لکھا ہے کہ یہ پہلی جلد ہے، اس سے ایک تو یقینی بات یہ کہی جاسکتی ہے کہ اس کی دوسری جلد بھی ضرور ہوگی، لیکن جو غیر یقینی

بات سامنی آتی ہے وہ یہ ہے کہ آیا دوسری جلد بھی کتاب المعاملات کا ہی تسلسل ہوگی یا پھر وہ عبادات پر مشتمل ہوگی۔ کتاب کی شروعات: (بسم الله الرحمن الرحيم إن أبحر أقمار التعريفات طلعت من مطالع سمت شكر اللسان... أما بعد: فيقول العبد العاصي المذنب راجي رحمة الله المدعو بهدايت الله بن محمد حسن الهالائي إن هذا شرح...).

آخر اس طرح ہے: (والمبسوط والهندية والخانية والخلصة والبزاية وغيرها فتدبر وقد نظمت ذلك فاحفظه وهو هذا:

فما يمنع رجوع النقص اسمع	هو للأشياء اسمع ثم اقنع
تمكثه على رد المبيع	فلا يرجع بامساك المنيع
وإن قد امتنع من قبله لا	ولو من غيره يرجع فهذا
كذا وصل العوض من ذي الوف	كذا ظهر الرضا بعد الوقوف
ولو قبض العلم ينظر بصدق	فإن خرج السلع لا دون عتق
كذا لو أسقط التخيير يحكم	كما لو أبرأ الشاري فيكرم

اس کے بعد منظوم کے تقریباً پندرہ (15) ابیات ہیں جو مدہم پڑ گئے ہیں۔

باقی تصانیف

1- ترجمہ فارسی رسالہ شاہ عبداللطیف بھٹائی

تاریخ وفات: تخمیناً 1320 ھ

7- حل المشكلات حاشیہ علی الدر المختار، مخدوم عبدالکریم متعلوی ⁵⁵ (م 1265ھ)

نام و نسب

علامہ، فقیہ، مخدوم عبدالکریم بن مخدوم عثمان بن عبداللہ عرف لارو بن یعقوب ٹیاری۔

ولادت: 1200ھ ٹیاری، سندھ۔

بچپن و تحصیل علوم

مخدوم عبدالکریم کی پرورش ایک دیندار اور عالم گہرانے میں ہوئی، آپ کے والد مخدوم عثمان بارہویں صدی ہجری کے آخر اور تیرہویں صدی کے شروع کے ایک جید عالم دین تھے، علم حدیث کی بڑی خدمت کی، 296 ابواب پر مشتمل مشکاۃ شریف سے احادیث منتخب کر کے ان کی شرح بنام "بیان معانی أحادیث منتخبة از مشکاة المصابیح" ہفتہ 29 ذی الحجہ 1200ھ میں مکمل کی۔ پیر 23 شوال سن 1217ھ میں اپنے ہاتھ سے لکھا ہوا صحیح بخاری شریف کا نصف سے زیادہ متن موجود ہے، جس کے حاشیے پر مخدوم محمد اکرم نصرپوری کی شرح نقل کی ہے۔ مخدوم عثمان نے شمائل ترمذی کا فارسی ترجمہ کیا۔ درس و تدریس اور تالیف و تصنیف ان کے فتاویٰ سے معلوم ہوتا ہے کہ آپ اپنے وقت کے وسیع النظر محقق روشن خیال عالم تھے۔ علامہ مخدوم عبدالکریم کی تعلیم و تربیت ایسی ہستی کے سایہ شفقت میں ہوئی اور جمعہ 20 ذوالحجہ سن 1219ھ کو جب مخدوم عثمان کی وفات ہوئی تو آپ کے بیٹے مخدوم عبدالکریم ہی آپ کے جانشین مقرر ہوئے۔ حضرت علامہ غلام مصطفیٰ قاسمی نے مخدوم عبدالکریم

ٹیاریوی سن کو سندھ کا آخری محدث لکھا ہے۔

اساتذہ

1- مخدوم عثمان ٹیاریوی (آپ کے والد ماجد) فی الحال ان کے علاوہ کسی دوسرے استاد کا پتہ نہیں چل سکا۔

تلامذہ

1- میان محمد یوسف کنیاریوی (1277ھ)

2- حافظ عبدالباقی ٹیاریوی

3- قاضی عبدالرحیم ٹھٹوی۔

4- سید علی محمد شاہ دائرائی (1287ھ)

5- مولانا محمد عیسیٰ ساندٹھار و شاہی نوشہروی (علامہ شوکانی رح کے شاگرد)

مکہ مکرمہ کی طرف ہجرت

جب محرم 1259ھ میں سندھ پر انگریزوں نے غاصبانہ قبضہ کیا تو یہ محب وطن اور خوددار عالم دین نے غلامی میں رہنا گوارا نہ کیا اور بڑھاپے کی وجہ سے جہاد کی طاقت بھی نہ رکھنے کے باعث فوراً ہجرت کر کے مکہ مکرمہ چلے گئے، ہجرت میں آپ کے اہل و عیال کے ساتھ آپ کے شاگرد رشید مولانا محمد عیسیٰ بھی تھے۔ یہ وہی محمد عیسیٰ ہیں جو مخدوم عبدالکریم کی جب مکہ مکرمہ میں وفات ہوئی تو ان کے اہل و عیال مولانا محمد عیسیٰ کے ساتھ ٹیاری واپس آئے تھے، اور انھی مولانا محمد عیسیٰ کا بیٹا مولانا فیض الکریم اپنے رسالے تحقیق الخلافۃ سے مشہور ہوئے۔

حل المشکلات حاشیة علی الدر المختار

سن 1219ھ سے لے کر سن 1259ھ کے 40 سالوں کے دوران مخدوم عبدالکریم سندھ کے چند محققین اور رہبر علماء میں سے تھے، (حل المشکلات علی الدر المختار) کے نام سے در مختار کتاب پر حاشیہ لکھا، لیکن افسوس کہ اس حاشیہ کے متعلق مزید کوئی معلومات بہت کوشش اور ڈھونڈنے کے باوجود حاصل نہ ہو سکی ہے۔

باقی تصانیف

1- بیاض (فتاویٰ کریمیہ)

2- فرائد الأحکام شرح فرائض الإسلام از مخدوم محمد ہاشم ٹھٹوی۔

3- فتویٰ دار الحرب، معلوم ہوتا ہے کہ یہ وہی فتویٰ ہے جس کا آنے والی سطور میں ڈاکٹر نبی بخش بلوچ صاحب نے ذکر کیا ہے اور شاید اسی فتویٰ کی بناء پر آپ نے مکہ مکرمہ ہجرت کی اور شاید یہ وہی فتویٰ ہے جو آپ نے مدینہ منورہ شیخ محمد عابد کوارسال کی تھی جس کی شیخ محمد عابد سندھی نے تائید بھی کی تھی۔

ہمعصر:

- 1- حافظ مسعود چوٹیاروی۔
- 2- مخدوم محمد بختیار پوری۔
- 3- مخدوم ابراہیم ٹھٹوی۔
- 4- مخدوم محمد عارف سیوستانی۔
- 5- شیخ محمد عابد سندھی (مدنی)، آخری دونوں بزرگوں سے آپ کی خط و کتابت بھی ہوتی۔
- 6- مولانا عبدالغنی کڈھروالی۔
- 7- قاضی یار محمد کوٹڑی والے۔
- 8- مخدوم عبدالکریم ٹھٹوی۔
- 9- میر حسن علی۔
- 10- قاضی میان عبدالرحیم۔
- 11- میان محمد صدیق
- 12- دلخوش، مشہور فارسی شاعر اور غالب کا معاصر۔

نتیجہ

ہماری تحقیق سے ثابت ہو گیا کہ سندھ کے علمائے ہر میدان میں اپنا لوہا منوایا ہے، امید ہے کہ ہماری یہ تحقیق آنے والے محققین کے لئے کافی مددگار اور بنیادی ثابت ہوگی۔ ضرورت اس بات کی ہے کہ ہم اپنے اکابرین کی مفقود کتابوں کا پتہ لگائیں جو دنیا میں ضرور کہیں نہ کہیں کسی کونے یا لائبریری میں موجود ہوگی، اور ان کی جدید انداز سے ایڈیٹنگ اور تحقیق کر کے دنیا کے سامنے لائیں۔

حوالہ جات

- 1: دیکھیے: مولف مجہول، تراجم اعیان المدینۃ المنورۃ ص 78، تحقیق: ڈاکٹر محمد التونجی، دارالشرق، جدہ، ط 1، 1984-السندھی، عبدالقیوم، ڈاکٹر: الامام أبو الحسن السندھی الکبیر، پی ایچ ڈی تھیسز، ص 285، غیر مطبوع-الحسنی، عبدالح، نزہۃ الخواطر ص 6/689، دار ابن حزم، ط 1، 1999، بکد اش، ساند، الفقہ المحدث محمد عابد السندی ص 383-384۔
- 2: الانصاری، عبدالرحمن، تحفۃ المحبین والاصحاب فی معرفۃ الممدنین من الانساب، ص 79۔
- 3: مولف مجہول، تراجم اعیان المدینۃ المنورۃ فی القرن الثانی عشر الهجری، ص 78، تحقیق: التونجی، محمد، ڈاکٹر، دارالشرق جدہ، ط 1، 1984۔
- 4: السندھی، محمد عابد، تراجم شیوخ محمد عابد السندی، ص 16 مخطوط۔
- 5: مولف مجہول، تراجم اعیان المدینۃ المنورۃ ص 80
- 6: تراجم اعیان المدینۃ المنورۃ ص 81

- 7: تراجم اعیان المدینہ المنورہ ص 54، الزرکلی، خیر الدین بن محمود، الاعلام 311/3، الحسینی، محمد خلیل، سلک الدرر 303/2، دار البشائر الاسلامیہ، بیروت 1988۔
- 8: تراجم اعیان المدینہ المنورہ ص 19-20، سلک الدرر 66/4-67
- 9: تراجم اعیان المدینہ المنورہ ص 38، سلک الدرر 82/3
- 10: تراجم اعیان المدینہ المنورہ ص 52-53
- 11: الحسینی، محمد خلیل، سلک الدرر 247/4، الحسینی، عبدالح، نزہۃ الخواطر 14/6، دار ابن حزم 1999
- 12: ان کو شیخ ابو الطیب نے حدیث میں اجازت بھی دی تھی، مکمل اجازت دیکھئے: العجلونی، اسماعیل بن محمد، حلیۃ اهل الفضل والکمال باتصال الاسانید بکمل الرجال ص 127، دار الفتح، اردن، ط 1- 2009
- 13: تراجم اعیان المدینہ المنورہ ص 78۔
- 14: السندھی، عبدالقیوم، ڈاکٹر، الشیخ ابوالحسن الکبیر، پی ایچ ڈی تھیسس، ص 287
- 15: السندھی، عبدالقیوم، ڈاکٹر، فہرس مخطوطات علماء السند فی مکتبات الحرمین ص 68
- 16: بکدش، سائد، الامام الفقیہ الشیخ محمد عابد السندی، ص 383-384، دار البشائر الاسلامیہ بیروت، ط 1-1424ھ۔
- 17: ایضاً
- 18: مثال کے طور پر دیکھئے: سندھی، شیخ محمد عابد، طوابع الانوار شرح الدر المختار، باب صفۃ الصلاۃ، 743/ب وغیرہ۔
- 19: فہرس مخطوطات علماء السند فی مکتبات الحرمین ص 68-69
- 20: الانصاری، عبدالرحمن، تحفۃ المحبین والاخوان ص 79
- 21: لکھنوی، معارف العوارف فی انواع العلوم والمعارف (الثقافۃ الاسلامیہ فی الہند) ص 152، ط 2۔ مجمع اللغة العربیہ دمشق 1983۔
- 22: الانصاری، عبدالرحمن، تحفۃ المحبین والاصحاب، ص 79
- 23: آپ کے ترجمہ کیلئے مزید دیکھئے: تراجم اعیان المدینہ المنورہ ص 59-59، عبدالقیوم سندھی، ڈاکٹر، پی ایچ ڈی تھیسس ص 59-60۔ نزہۃ الخواطر 685/6-685/6 سائد بکدش ص 385، زرکلی، الاعلام 160/6-160/6۔ تراجم شیوخ محمد عابد ص 28/ب، مخطوط۔ مجمع المؤلفین: 76/10۔ علی شیر قانع، تحفۃ الکرام 236/3، قاسمی، غلام مصطفیٰ، مقدمہ بھید النظر ص 5-6
- 24: الانصاری، عبدالرحمن، تحفۃ المحبین والاصحاب فی معرفۃ الممدنین من الانساب، ص 287
- 25: الانصاری، عبدالرحمن، تحفۃ المحبین والاصحاب ص 287
- 26: بکدش، سائد، الشیخ محمد عابد، ص 385
- 27: مثال کے طور پر دیکھیں: شیخ محمد عابد سندھی، طوابع الانوار شرح الدر المختار ص 610/ا، 610/ب-653/ب۔
- 28: یوکانی، علامہ جعفر، المتانت فی المرمة عن الخزانة ص 59، 163، سندھی ادبی بورڈ، ط 1، 1962۔
- 29: آپ کا مزید ترجمہ دیکھیں: وفائی، دین محمد، مولانا بتزکرہ مشاہیر سندھ 191/1-199، سندھی ادبی بورڈ، ط 1، 1991۔ سیوستانی، عبدالواحد، مخدوم: رسائل سیوستانی، تحقیق: مخدوم سلیم اللہ صدیقی، ص 8-12۔ الرحیم، مشاہیر نمبر عدد 3-4، سن 1967 ع شاہ ولی اللہ اکیڈمی حیدرآباد ص 9-9۔
- 30: سیوستانی، عبدالواحد، مخدوم، رسائل سیوستانی ص 11، سندھی ادبی بورڈ حیدرآباد ط 1، 2008
- 31: یوکانی، جعفر، مخدوم، مقدمۃ المتانت فی المرمة عن الخزانة قاسمی، ص 49، سندھی ادبی بورڈ، ط 1، 1962 ع۔

- 32: سیّد ستانی، عبد الواحد، مخدوم: بیاض واحدی، مقدمہ، سندھی ادبی بورڈ حیدرآباد 2006
- 33: پٹائی، فضل اللہ، مخدوم: فتاویٰ ص 149 مخطوط
- 34: خاص طور پر قاسمیہ لائبریری کنڈیارو، مولانا عبد الوہاب چاچڑ لائبریری روہڑی، مکتبہ فہمیہ لاڑکانہ اور سیرت لائبریری شہداد کوٹ۔
- 35: دیکھیں: الرحیم مشاہیر نمبر عدد 3-4، ص 6-7، سن 1967
- 36: دیکھیں: قاسمی، غلام مصطفیٰ، مقالات قاسمی، ص 363-1 ط 2000ع
- 37: آپ کے ترجمہ کیلئے مزید دیکھیں: تراجم اعیان المدینۃ المنورۃ ص 84،
- 38: مقدمہ کتاب تراجم اعیان المدینۃ المنورۃ ص 7
- 39: تراجم اعیان المدینۃ ص 111
- 40: تراجم اعیان المدینۃ ص 83
- 41: دیکھیں: فہرس آل البیت 1/26۔ المجمع الملکی لبحوث الحضارة الاسلامیہ عمان، اردن، ط 2۔ سن 1994ع۔
- 42: فہرس آل البیت 38/76۔ المجمع الملکی لبحوث الحضارة الاسلامیہ عمان، اردن، ط 2۔ سن 1994ع۔
- 43: تراجم اعیان المدینۃ المنورۃ ص 84
- 44: البغدادی، اسماعیل بن محمد، ہدیۃ العارفین 338/1، وکالیۃ المعارف استانبول 1951، اعادۃ طبع، دار احیاء التراث العربی، بیروت۔
- 45: آپ کے ترجمہ کیلئے مزید دیکھئے: اشوکانی، محمد بن علی، البدر الطالع بحاسن من بعد القرن السابع: ج 2 ص 227، دار المعرفۃ بیروت، رقم 485، اور: الزرکلی، خیر الدین بن محمود، الأعلام: ج 6، ص 179، دار العلم للملایین ط 15، 2002، اللکھنوی، عبدالحلہ بن فخر الدین، نزہۃ الخواطر: 1096/7، دار ابن حزم، ط 1، 1999۔
- 46: اشوکانی، محمد بن علی، البدر الطالع: ج 2/227
- 47: البدر الطالع: 227/2، اور: السندی، محمد عابد، تراجم مشائخ محمد عابد: ص 69 مخطوط، اسی طرح شیخ سندھی خود اکثر تصانیف میں اپنے نام کے بعد اپنے والد صاحب کو (الشیخ احمد علی) کے نام سے یاد کرتے ہیں۔۔
- 48: اللکھنوی، عبدالحلہ بن فخر الدین، نزہۃ الخواطر: 1096/7، اور: البدر الطالع: 227/2۔
- 49: السندی محمد عابد، تراجم مشائخ محمد عابد: ص 69 مخطوط، نزہۃ الخواطر: 1096/7۔
- 50: السندی، عبدالقیوم بن عبدالغفور، ڈاکٹر، مسند الحجاز و رئیس علماء المدینہ، الامام محمد عابد السندی الأنصاری: مجلہ الدراسات الاسلامیہ، اسلام آباد، شمارہ 36، مارچ 2001، ص 16-18۔
- 51: السندی، عبدالقیوم، ڈاکٹر، مسند الحجاز ص 65، مجلہ الدراسات الاسلامیہ، اسلام آباد، شمارہ 36، مارچ 2001، ص 16-18
- 52: مزید تفصیل کے لئے دیکھئے: الترقی، محمد بن یحییٰ، الیانح الحینی فی اسانید الشیخ عبدالغنی، مخطوط ص 72، نزہۃ الخواطر 489/7 وغیرہ۔
- 53: صدیقی، سلیم اللہ، مخدوم، خزینۃ المخطوطات 473/1، سندھی ادبی بورڈ، ط 1، 2006ع
- 54: سندھ، جی دینی ادب جو کنگلاگ، مخطوطات علامہ قاسمی، ص 10، انسٹیٹیوٹ آف سندھالاجی، جامشورو 1971ع۔
- 55: ہمارے اس مقالے میں مخدوم عبدالکریم متعلوی ثیاروی رح کے احوال لئے گئے ہیں: دائرائی، علی محمد شاہ، سید: مصلح المفتاح، کا مقدمہ از: بلوچ، نبی بخش، ڈاکٹر، ناشر: انسٹیٹیوٹ آف سندھالاجی، یونیورسٹی آف سندھ، جامشورو، ط 1۔ 1970ع۔ اور: قاسمی، غلام مصطفیٰ، علامہ، الرحیم مشاہیر نمبر، کتاب 11 اور 12۔ اور: وفائی، دین محمد، مولانا، تذکرۃ مشاہیر سندھ، جلد 1۔ ص 145-147۔ سندھی ادبی بورڈ، جامشورو۔